

PROTEZZJONI TAD-DATA

STQARRIJA SPECIFIKA TA' PRIVATEZZA RELATATA MAL-IMPJIEG TA' TRAINEES

Din l-istqarrija ta' privatezza tikkoncerna l-ipproċessar, min-naħa tal-Qorti Ewropea tal-Awdituri (QEA), ta' *data* personali inkluża fl-applikazzjonijiet għal traineeship, li tingabar permezz tas-sit web tagħha

Il-mod kif il-QEA tipproċessa u tipproteġi d-*data* personali tiegħek huwa deskritt hawn taħt.

Billi tuża l-formola ta' applikazzjoni għal traineeship li tinsab online tkun qed tagħti l-kunsens tiegħek biex id-*data* tiegħek tiġi pproċessata mill-QEA kif deskritt f'din l-istqarrija.

Min huwa responsabbli għat-trattament tad-*data* tiegħek?

L-attivitajiet tal-ipproċessar tad-*data* jaqgħu taħt ir-responsabbiltà tad-Direttur tar-Riżorsi Umani, Finanzi u Servizzi Ġenerali.

Għalfejn niġbru d-*data* tiegħek?

Id-*data* personali u d-dokumenti mitluba fil-formola ta' applikazzjoni online jingabru biss għall-iskop ta' selezzjoni u ta' reklutaġġ tat-trainees.

Liema huma r-regoli li jirregolaw l-użu tad-*data* tiegħek?

Il-qafas legali għall-ipproċessar ta' *data* personali fi ħdan il-Qorti huwa r-[Regolament \(UE\) 2018/1725](#) tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' *data* personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali *data*.

Il-baži ġuridika għall-impjieg ta' trainees hija stabbilita fid-Dispożizzjonijiet tas-Segretarju Ġenerali rigward l-impjieg ta' Trainees fi ħdan il-Qorti Ewropea tal-Awdituri, tat-22 ta' Ġunju 2015.

X'*data* personali niġbru?

Ismek, kunjomok, in-nazzjonalità, l-indirizz, in-numru tat-telefown, l-indirizz elettroniku, il-post u d-*data* ta' twelid, dettalji dwar diplomi, l-esperjenza professjonali tal-passat u l-istudji attwali tiegħek (jekk applikabbli), u kull informazzjoni oħra li tkun rilevanti għall-applikazzjoni.

Min ikollu aċċess għad-*data* tiegħek u lil min se tiġi kkomunikata?

Il-proċess tas-selezzjoni jiġi mmaniġġjat mit-tim tas-Servizzi tar-Riżorsi Umani. Fil-kuntest tar-reklutaġġ, id-*data* personali tista' tiġi aċċessata mill-manijers kollha tal-QEA u minn kull membru tal-persunal tal-QEA li jkun ġie ddelegat minn manijer.

L-awdituri interni u/jew esterni, is-Servizz Legali, l-Uffiċjal tal-Protezzjoni tad-*Data*, il-Kontrollur Ewropew għall-Protezzjoni tad-*Data* u l-Ombudsman (f'każ ta' lment) ukoll jista' jkollhom aċċess għad-*data* personali tal-applikanti.

X'miżuri ta' sigurtà jittieħdu bħala salvagwardja kontra l-possibbiltà ta' użu ħażin tad-*data* personali tiegħek jew ta' aċċess għaliha mingħajr awtorizzazzjoni?

Is-settijiet tad-*data* jinżammu b'mod sikur fiċ-Ċentru tad-*Data* tal-QEA fil-Lussemburgu, u b'hekk huma koperti minn bosta miżuri meħuda biex jiġu protetti d-disponibbiltà, l-integrità u l-kunfidenzjalità tar-riżorsi elettronici tal-istituzzjoni.

Id-drittijiet ta' aċċess għad-*data* personali tal-applikanti huma strettament limitati għal grupp speċifiku ta' utenti. L-aċċess jingħata fuq il-baži ta' bżonn (skont il-prinċipju ta' "ħtieġa ta' taġħrif"). Dan il-prinċipju jiehu inkunsiderazzjoni l-funzjoni, l-impjieg u r-responsabbiltajiet tal-membri tal-persunal li jitolbu drittijiet ta' aċċess. Għalhekk, dawn id-drittijiet jiġu aġġornati b'mod kontinwu, f'konformità ma' bidliet fl-assenjamenti ta' membri tal-persunal.

Is-Segretarjat Ġenerali tal-QEA għandu r-responsabbiltà li jimmonitorja l-implimentazzjoni tar-regoli li jirregolaw l-għoti ta' drittijiet ta' aċċess, u li jiżgura l-konformità kumplessiva mar-regolamenti dwar il-protezzjoni tad-*data*.

Il-manijer prinċipali responsabbli għat-tim tas-servizzi tar-riżorsi umani jiddeċiedi min ikollu aċċess għal liema parti tas-sistema. Il-Qorti għandha politika dwar is-sigurtà tal-informazzjoni, u Uffiċjal tas-Sigurtà tal-Infommazzjoni li jiżgura li l-politika tiġi implimentata b'mod korrett u li l-kontrolli relatati jiġu ttestjati għall-effiċjenza.

Għal kemm żmien inżommu d-data tiegħek?

Id-*data* personali tal-applikanti, li l-QEA tiġbor permezz tas-sit web tagħha, tinzamm għal perjodu ta' sentejn mid-data ta' meta tasal l-applikazzjoni għal traineeship.

X'inhuma d-drittijiet tiegħek?

Id-drittijiet tiegħek fir-rigward tad-*data* personali tiegħek huma stipulati fl-Artikoli 17 sa 24 tar-Regolament (UE) 2018/1725.

Inti għandek id-dritt li jkollok aċċess għad-*data* personali tiegħek u li titlob li din tiġi rrettifikata mingħajr dewmien żejjed jekk ma tkunx preċiża jew kompleta.

Taħt ċerti kundizzjonijiet, inti għandek ukoll id-dritt li titlobna nħassru d-*data* personali tiegħek jew li nillimitaw l-użu tagħha. Fejn ikun applikabbli, inti għandek id-dritt li, fi kwalunkwe ħin, toġġezzjona għall-ipproċessar tad-*data* personali tiegħek, għal raġunijiet relatati mas-sitwazzjoni partikolari tiegħek, u d-dritt għall-portabbiltà tad-*data*. Aħna nqisu t-talba tiegħek, nieħdu deċiżjoni, u nikkomunikaw din id-deċiżjoni mingħajr dewmien żejjed u mhux aktar tard minn xahar minn meta nircievu t-talba tiegħek. Dan il-perjodu jista' jiġi estiż b'xahrejn oħra, fejn ikun meħtieġ.

Inti tista' teżercita d-drittijiet tiegħek billi tikkuntattja lill-kontrollur tad-*data* permezz tal-informazzjoni ta' kuntatt li tingħata hawn taħt.

Lil min għandek tikkuntattja f'każ ta' mistoqsija jew ilment?

L-ewwel livell ta' kuntatt huwa t-tim tas-Servizzi tar-Riżorsi Umani fuq ECA-stage@eca.europa.eu. F'każ li jkollok xi thassib/ilment dwar l-ipproċessar tad-*data* personali tiegħek, tista' tikkuntattja, fi kwalunkwe ħin, lill-Uffiċjal tal-Protezzjoni tad-*Data* tal-QEA (ECA-Data-Protection@eca.europa.eu)

Inti għandek id-dritt li, fi kwalunkwe ħin, tindirizza lment dwar l-ipproċessar tad-*data* personali tiegħek lill-Kontrollur Ewropew għall-Protezzjoni tad-*Data* (edps@edps.europa.eu).